

మట్టి మనుషులు

“అయ్యా!... నేను వున్నంత కాలమేనయ్యా, ... ఈ వూరు తోటి... ఈ మట్టితోటి పేగు సంబంధం... ఈనా గుప్పెడు పేనం గుటుక్కు మనీస్తే అంతాసరి. మీ తాతగోరి వూరే మీకు పరాయి వూరయిపోతాది! పొన్నారయిపోతాది! సుట్టపుసూపుక్కుడా నాయకుండయి పోతాది!!....” అమ్మమ్మ మాటలు జ్ఞాపకానికొస్తుంటే కళ్ళలో నీళ్ళూరాయి. తాతగారి వూరిమీదుగ వచ్చినగాలి బస్సులో వున్న నన్నుతడిమి జలదరింపజేసింది. వెంట్రుకలు నిక్కబొడుచుకున్నాయి. గుండె అంతా భారమైనట్టు వదిలిన ఊపిరి నిట్టూర్చింది.

ఏటి గట్టు మలుపులో బ్రిడ్జి మీదుగ బస్సు తిరుగతూంది. ఏటినీరు గడ్డ కట్టుకు పోయినట్టు ఏటిలో ఏ శబ్దమూ లేదు. బ్రిడ్జి దాటిన బస్సు మట్టిరోడ్డులోకి వచ్చింది. సరి తాతగారి వూరు వచ్చేసినట్టే! ఆత్రంగా నా కళ్ళు దేవులాడుతున్నాయి. రోడ్డువారన వున్న చెట్లు వచ్చిపోయిన వాహనాలు రేపిన మట్టికీ... దూళి దుమ్ముకీ పచ్చదనం పోయి ఎర్రగా... మాసిన ముఖాల్లో నిలుచున్నట్టున్నాయి.

చిన్నప్పుడు తాతగారి వూరు వచ్చిందంటే అమ్మ ఒడిలోంచి దూకి ఆనందంతో వేసిన వెట్టికేకలా జ్ఞాపకాల్ని ఆవిష్కరిస్తూ బస్సు హారను మోత! ఊరు వచ్చేసిందని!! బస్సు దిగాను. క్షణకాలం అడుగులు ఎటూ పడలేదు. ఊరు పరాయిదైనట్టు.... పాలు పెట్టిన తల్లే పాడెక్కి వెళ్ళిపోయాక చితి చూడ్డానిక్కుడా నోచుకోని కొడుకులా... కొయ్యబారి నిలుచున్నాను. నిజమే! అమ్మమ్మ చనిపోయాక ఒంటరిపక్షయి పోయిన తాతయ్య గూడు వదిలేసాడు. నలుగురిని కన్నందుకు ఏడాదికి నాలుగు వాటాలు పడి - వాటాకు మూడు నెలల వంతున అతిథిలా మిగిలాడు. నాలుగు మెతుకుల కోసం వలస పోయిన బాటసారయాడు!....

బస్సు హారనువేసుకుంటూ ముందుకు కదిలిపోయింది. అలా కదిలినప్పుడు రేగిన మట్టి గాల్లోకి కలసి వుక్కిరిబిక్కిరైతే ఊరి రోడ్లోకి అడుగు పెట్టాను.

అమ్మమ్మ ఈ ఊరునీ.... లోకాన్నీ వదిలివెళ్ళిన ఈ ఆరేడేళ్లలోనూ ఎన్ని మార్పులొచ్చాయి? తాతయ్య ఒక్కడూ వలసపక్షి అయిపోవడంతో ఆగిపోలేదు. అమ్మమ్మ పేగు సంబంధమై శాఖోపశాఖలుగా విస్తరించిన కుటుంబాలన్నీ ఆమెతోనే పెనవేసుకున్నట్టు.... ఆమె పోయాక ఆవూరుతోనే పేగు తెగినట్టు సంబంధాలూ తెగిపోయాయి! పెళ్ళిళ్ళకి పేరంటాలకీ పండగలకీ పబ్బాలకీ... చివరకి వేసవి సెలవులకి విడిది స్థలమయిన ఊరు - అమ్మమ్మ లేక... తాతయ్య వుండీ లేక దారే మర్చిపోయాం. అమ్మమ్మ తాత అక్కడ అరవై ఏళ్ళు కాపురం చేసుండొచ్చు... కూతుర్లనీ కొడుకులనీ

ఆ మట్టి మీదే పెద్ద చేసుండొచ్చు.... ఆల పురుడులూ పుణ్యాలూ అక్కడే గట్టెక్కి
వుండొచ్చు... మనమల్నీ మునిమనమల్నీ ముద్దులాడిన తేగుడు ఆరిపోయి
వుండొచ్చు....

ఇప్పుడు ఊర్క జ్ఞాపకం!

ఇప్పుడు ఊర్క కథ !!

“ ఎవులింటికి బాబూ? ” ఎవరో అడుగుతున్నారు. ఎక్కడికని చెప్పను?
ఎవరున్నారని చెప్పను? ఏ ఏ జ్ఞాపకాల్ని కళ్ళ ముందుంచను తెగిపోయిన పేగుచివరి
తడి ఎలా చూపించను?

“ నువ్వుప్పుమ్మ మనవడివి కదరా? ”

గుర్తు పట్టారు. తప్పిపోయినదేదో దొరుకుతోంది.

“ కూతురు కొడికివా? ” ... సరోజిని.... పెద్దానికొడుకు నడిపోడివికదర...

ఇంకా దగ్గరగా గుర్తు పట్టారు. చాలు... చాలు...

“ ఎన్నాళ్ళయ్యింది రయ్యా... సూత్తాన్ లేదో... సూడకుండే
సచ్చిపోతాననుకున్నాను. మీ యమ్మ రాలేదురా? ఎందుకొస్తుంది... ఈ వూర్లింక
ఎవలుదానికి? మీ యమ్మమ్మ బతుక్కి తలుపులు బడ్డం కాదు... మీరీ వూరు రాడాకే
తలుపులు బడిపోనాయి... ఈ ఊరుతోటి పనేటి? ఇన్నాలయితే సెక్కా ముక్కా
వున్నందుకి నాలుగింజలకయినా మీ మామలు ఇద్దరూ వచ్చారు. పెద్దోడంతే బూమి
తనకాలెట్టేనాడు. మీ సిన్నమామ ఈ ఊర్లోలే వున్నా, బాగార్లయి పోనారుకదా
అన్నదమ్ములు వచ్చి పోవడాల్లేవు... ఆడపిల్ల కదా మీ యమ్మ రాడానికేమిరా? ” తడిబట్ట
స్నానం చేసి వస్తోందేమో ఆరిపోయింది, ఆ గొంతులో తడారలేదు. అమ్మమ్మ వయసే
వుంటుంది.

అటుగా పోతున్న మరో ఇద్దరూ వింటూ మాతోపాటే నిలబడిపోయారు. నా
గొంతు పెగల్లేదు.

ఆ ముసల్లే అంది... “ అయ్య మీతాతేటి... మీ సిన్నమామ తోటి జగడమాడి
కోరుటుకెళ్తాడట... ముసలికాలాన ఆడికొద్దురన్నా, అన్నా ఇనడు ... ” ఆ తర్వాతేమీ
మాట్లాడలేకపోయింది.

అంత వరకు నిల్చున్న ఇద్దర్లో ఒకరు... “ అనే సూరప్పా... ఏటీ పిల్లడ్ని ఎండలే
నిలబెట్టేనావు... పోని ఎంత నీ మిత్రురాలు మనవడయినా, కంత సల్లబడిస్తర్త అడగరాదే
?!” అనేసరికి తప్పుచేసినట్టు ముసిల్లి ముఖం పెట్టి, నొచ్చుకుంటూ “ పదరయ్యా
పదరా... మనిషి కనబడతోటికి ఒక్కపాలి ఇదయిపోనాను... ” అంది.

నేను ముందుకు కదిలాను.

వాళ్ళ వెనుకనే వుండిపోయి అమ్మమ్మ గురించి ఏవో మాట్లాడుకుంటున్నారు.

నడుస్తుంటే మాటలు దూరమవుతున్నాయి. రోడ్డు పక్క చెఱువులో ఒక పక్క పశువులు కడుగుతుంటే మరో పక్క పిల్లలు పిల్లిమొగ్గలు వేస్తూ ఈతకొడుతున్నారు. అక్కడే పదేళ్ళ క్రితం నా బాల్యమూ ఈదులాడింది. మొలతాడు తప్ప గుడ్డలన్నీ గట్టుమీదే... ఎందుకో అడుగులు నెమ్మదించి నడుస్తున్నా నిలబడి నట్టేవుంది.

అమ్మమ్మోసారి అసిరితల్లి పండక్కి కొత్తబట్టలు తొడిగి కళ్ళంలోవున్న తాతని పిల్చుకురమ్మని పంపించింది. అప్పుడు తాతయ్యకు కబురందించానో లేదోగాని వీధిగుంటలలో కలసి చెఱువుకి పరగెత్తాను. బట్టలు ఒడ్డున తీసి చెఱువు కడుపులోకి దిగానో లేదో కుక్కోటి వచ్చి... కాళ్ళు ఎత్తుబెట్టి మరెక్కడా చోటుదొరకనట్టు... ఆ కొత్త బట్టల మీదే పోసేసింది. ఆ బట్టల్ని అలా వేసుకోలేక తడిపేసి అవి ఆరినదాక గట్టుమీదే కూర్చుంటే, ఈ లోగ పొద్దు కుంకిపోయింది. మనవడు కనిపించలేదని వంటలూ వార్చులూ వదిలేసి ఇంట్లో గగ్గోలయిపోయింది. గట్టుమీదనున్న నన్ను ఎవరో తీసుకెళ్లేదాక తప్పిపోయాననేమో ఏడుపులు, అమ్మమ్మ అన్నమూ ముట్టలేదు. అసిరితల్లి గుడికి వెళ్ళలేదు. ఆ రోజు పండగాలేదు. ఇప్పటికీ ఆ సంఘటన మరిచిపో వీలుకాదు.

“ ఏటిరో మనవడా తోవగాని తప్పిపోనావేట్రా.... మాయమ్మీ మీ నాయనంత సక్కన వున్నారా... ” పశువులు తోలుకుపోతూ కావయ్యతాత పలుకరింపుకి సమాధానంగా తలూపేను.

“ వస్తానయ్య ” వెళ్ళిపోయాడు.

చెఱువు పొడవుదాటేసరికల్లా శివుడి కోవెల, కోవెల నానుకొని రావెట్టు. దాని కొమ్మలు నాలుగు వైపులకు విస్తరించి వున్నాయి. అందువల్ల కోవెల గోడలు ఎప్పుడో పడిన వర్షానికి ఇంకా ఆరక జబునెక్కినట్టే వున్నాయి. కోవెల్లో గంటలు ఎప్పుడో ఒకటి మోగుతున్నాయి. కోవెల చుట్టూవున్న ప్రహరీ గోడకు బయటిపక్క ఎవరో పిడకలు చరుస్తున్నారు.

మట్టి రోడ్డు అంతమయి సన్నని వీధుల్లోకి వచ్చాను. ఎవరో పరాయి వాళ్ళొస్తున్నట్టు కుక్కలు రెండు మూడు కలసి అరుస్తూ పరగెడుతున్నాయి.

“ ఏవిర బావు...”

“ ఏవిరయ్యా... అమ్మాలంతబాగా...”

“ మీయమ్మ రాడమేలేదు... పోని ఎంతయిన ఈ వూర్లోటే పుట్టి పెరిగింది అంత మతిలబడదురా ఊరు...”

ఆడాళ్ళ ప్రశ్నలు... పలకరింపుల్లా కనిపించే పట్టి కుదిపేసే ప్రశ్నలు...

అమ్మ అప్పుడప్పుడూ అమ్మమ్మ గురించి... ఊరు గురించి చెప్తుంది. తన బాల్యం తలచుకొని చెప్పి చిన్నపిల్లలా ఏడ్చేస్తుంది. తనకి పెళ్ళయిన దగ్గర్నుంచే తల్లీ... వూరూ దూరమయిపోయేయి అంటుంది. అందుకేనేమో ఏ అర్థరాత్రి పూటో ఎవరికి

అద్దంకానట్టు ఏదేస్తుంది. తను పెనిమిటి, పిల్లలు ఇందరు మధ్యాహ్నా ఎవరో దూరం చేసుకున్నట్టు వుంటుందట. అలాంటిది కోళ్లగంప సంసారాన్ని కని ఒంటరి పక్షులయిన అమ్మమ్మకి తాతకి ఒంటరితనం తప్ప ఇంకో జబ్బులేదంటుంది. అందుకే అప్పుడప్పుడయినా వెళ్ళి చూసిరావాలంటుంది. కాని అమ్మ వంటమనిషి కాబట్టి... ఇంటి మనిషి కాబట్టి... ఊరెళ్తానంటే నాన్నతో గొడవే! అంత దీవేస్తే మీయమ్మనే వచ్చి వుండమను అంటాడు నాన్న... ' నేనెలగ వస్తానే ముసిలోడొక్కడు' అంటుంది అమ్మమ్మ. మొత్తానికి కాలం కరిగేపోయింది. అమ్మమ్మ మట్టిలో కలిసేపోయింది.

అప్పటికీ ' అమ్మా! తాతగారి వూరు వెళ్తాం రాయే!' అంటే 'వున్నప్పుడే వెళ్ళలేకపోన్న... ..ఇప్పుడెపులున్నారని అక్కడికెళ్తాం... ఎవులింట్ల పడుకుంటాం, ఎవులింట్ల తింటాం? ఈ ఏడాదో రెండేళయిన మీ సిన్నమాచ వచ్చినాడంటే ఆడు అరుగేతోక్కొద్దన్నాడు'.... ఇంకేమీ చెప్పలేక అమ్మ ఏడుస్తుంది. అప్పటికా విషయాలు ఆపెయ్యడమే మంచిదనిపించేది నాకు. ఎప్పుడైనా నేనైనా వెళ్తానంటే అవే మాటలనేది.

అలాంటిది అమ్మ ఇప్పుడు నన్ను కోరి మరీ ఊరు వెళ్ళమంది.

పలుకరింపులు... అభిమానంతో... ప్రేమతో... నిష్ఠారంతో... పలుకరింపులు.

“ ఎంతోడివైపోనావుర... అప్పుడు మీ యమ్మని తప్ప ఎవుల్ని నమ్మాడువే కాదు....”

ఎంత జ్ఞాపకం? నిజానికి వాళ్ళంతా నాకు గుర్తు లేరు. గురైరిగినట్టు నటిస్తున్నాను... అంతే!

తాతగారి ఇల్లు చేరానం. ఇంటి ముందు సాలకూలి పోయి చాలా రోజులయినట్టుంది. పెనక లేదు. ముంజూరు లేదు. జారిపోయిన సాప్పకుళ్ళిపోయి పెంటకుప్పలావుంది. ఒకప్పుడు ఆసాలలోనే మూడు జెర్నీ ఆవులు, రెండు మేక పిల్లలు, జతపోతులు నింపుగా వుండేవి. పాదుగు దగ్గరే పచ్చిపాలు వేడంటూనే... తాగితే అడ్డు వుండీదే కాదు! ఎవరోస్తే పూటకో కోడి... ఇప్పుడు ఒక్కకోడి లేదు... కోళ్ళ గూడూ లేదు.

ఇన్నోళ్ళు తాతగారి ఇళ్ళొక్కటే వీధంతిటికీ ఎత్తుగా వుండీది. వరదలప్పుడు అంతా ఆ ఇంట్లోనే వుండేవారు. అలాంటి ఇల్లా పల్లమయి వీధి ఎత్తయింది. అంతకంటే ఎత్తయిన ఇళ్ళూ లేచాయి. పది పన్నెండిళ్ళుదాక డాబాయో, రేకో కప్పుకున్నాయి. మిగతా: న్నీ పూరిళ్ళే.

“ ఏవిర జగమూ...” మామయ్య ఇంట్లోంచి అరుగు మీదకు వస్తూ నన్ను చూస్తూనే పలుకరించాడు. చాలా ఏళ్ళకొచ్చిననేమో ఆశ్చర్యపడుతూ ఇంట్లోకి నడిచి 'ఎవరోచ్చారో చూడు' అత్తయ్యతో అన్నాడు.

“ ఏట్ర బావు నువ్వే. వంశదారగాని పొంగిపోగలదు ” అది ఇకటమో

ఇన్నాళ్ళురానందుకు కోపమో నాకయితే అర్థంకాలేదు.

అత్తయ్యకాళ్ళు కడుగుకోవడానికి నీళ్ళిచ్చి, నేకడుక్కోనే రోపలే అన్నం వడ్డించింది. మామయ్య లుంగీ తెచ్చి ఇచ్చాడు. ఎవరో పోలిక పట్టలేను గానివయసులో వున్న ఒకామె కోడిగుడ్డు అట్టు పోస్తూ నా వేపు చూస్తూ పలుకరింపుగా నవ్వుతోంది.

అత్తయ్య గ్రహించిందేమో “ ఏటలాగ సూత్తావమ్మీ, మీ తమ్ముడే. మీ పరం బావ పెళ్ళింరా, పెళ్ళికి రాలేదు కదా... నీకు, మీయమ్మ కేటితెలుస్తాదిలే తప్పున పడతారని మీ తమ్ముడ్ని పంపిసింది మీ యమ్మ... అంత సోబత్తు... “ అంటూ వుంటే - అప్పుడే అప్రకటిత యుద్ధమేదో ప్రారంభించినట్టు మావయ్య... “ ఇప్పుడువన్నీ ఏనికే ” అన్నాడు నాపక్కనే కూర్చుంటూ.

దించిన తల ఎత్తకుండా ఆకలికో... ఆ వాతవరణానికో ఆమ్మేటు వచ్చేసరికే సగం అన్నం తినేసాను.

“ ఏటిరో మీ బాప్పవంట... మీ యప్పవంట అంత బాగుందేటి ” నా వేగం చూసి మావయ్య నవ్వుతున్నాడు. ...అన్నం తిన్నాక, అమ్మనాన్నల బాగోగులు అడిగారు. తర్వాత నా ఉద్యోగం గురించి అడిగారు. ఇంకా ఉద్యోగం రానందుకు మావయ్య గవర్నమెంటుని తిడితే... బాప్పేమో ఏకంగా మంత్రుల బుర్రలే బద్దలు చేసింది. అందులో వాళ్ళ పిల్లలూ ఉద్యోగం లేక పడుతున్న బాధలూ వున్నాయి.

చాలా సేపు గడచిన తర్వాత ఆ సమయంలో ఏం చేయాలో తెలిక వచ్చినపని గుర్తుకొచ్చి “తాతయ్యేడి ” అడిగాను.

దాంతో ఆ నిశ్శబ్దమయిన వాతావరణం మళ్ళీ బద్దలయింది.

“.... మేం పరాయి మనుష్యుల మయిపోయినారా మీ తాతకి. వారం పది రోజులయిన ఈ వూర్లోలే వున్నా కొడుకు గుమ్మం ఎక్కలేదు. పొరుగోలింటికి ఎళ్ళినాడుగాని మా ఇంటికి రాలేదు. అంత అచ్చేయమయినోడికి ఏలరమ్మనాల... సెయ్యమనాల.... ? ... సెప్పిన మాట సెప్తున్నాను మీ మావనీ పిల్వార్దని తాటించినాను. మా పరువుతీస్సి.... తలెత్తుకోలేకుండా సేసి తిరుగుతున్నాడు... ఈ ముసిలికాలాన ఏం పోగాలవెనా...” అత్తయ్య నాతో మాట్లాడుతున్న వీధి చివరివరకూ వినిపించేలావుందాగొంతు.

మామయ్య తలదించుకొనే వున్నాడు.

నేనూ నోరు విప్పలేదు.

“.... అవునయ్యా... నువ్వే దరమం సెప్పుమీ... మీ యమ్మా ఆలయ్యనీసి అడ్డగ పడిపోతాదిగాని... ఏమాపెళ్ళయి ముప్పయి ఏళ్ళయిందో, ఆ దేవుడి దరమాన మీ మావకి నొకరీ అవడం తోటి రెక్కల్ని నమ్ముకొని ఎల్లిపోనాం. రిటారుమెంటయేలే ఈ వూరికి వచ్చినాం. సొంతుారు రావడమే తప్పురా?... కూతుర్ల

పెళ్ళిళ్ళు సేసి, వున్న నాలుగైకరాలు మీ మావలిద్దరికీ అనాడే పంచేనాడు మీ తాత, తన మట్టుకి మాత్రం ఎకరా కళ్ళం మడిసెక్కా వుంచీసుకున్నాడు..." అత్తయ్య జుత్తు రెండు చేతులతో ఎత్తి ముడివేసి మెట్టం పెట్టుకుంటూ క్షణకాలం ఆగింది.

"... నౌకరీవుంది మాకేనికి... మావాటాకొచ్చిన రెండెకరాల పంటా ఎంతపండనీ పిడికిడి గింజలు పట్టకెళ్ళిందేనాడు లేదు... అప్పుడు సిన్నకొడుకు మంచోడు అందరికీ. మాకూ కుటవాము పెరిగి ఒక్క మనిషీ రెక్కలూ అలసిపోయి ఈ వూర్చొచ్చాం... ఇన్నాలు... ఈ ముప్పై ఏళయిన పంటంతా ముసిలోడికే వదిలేనాం కదా... ఆ ఇసోసమూ లేదురా మీ తాతకి, నువ్వే లెక్కలు కట్టు... ఇన్నాల పలసాయం ఆ ముసిలోడి ఎకరాపాటి సెయ్యకపోతాడా? అందుకే మా వాటాతోటి ముసిలోడి ఎకరా అడిగినాం తప్పయిపోయింది. ఆ ఎకరా పంటా తిన్నాం తప్పయిపోయింది. పరాయోళ్ళం కదరా? మీ యమ్మమ్మ మీ సిన్నమావని కనలేదు కదరా? మారటోడేమి నా మొగుడు? మీ పెద్దమావ తెలివితేటలు ఈ మనిషికి లేపోనాయి, లేకపోతే ఆలన్నలాగే ఏడాదికింత ఎనకేసుకుంటే అనగూడదు ఈ ఎకరా ఒక ఈక... మాదినాలు బాగులేవు. మారాతలు బాగులేవు...." అత్తయ్య రెండు చేతులూ తలకు ఆన్చిగోడకు చేరగిలబడిపోయింది. తడిచిన కళ్ళు రెండూ తుడుచుకుంది. ముక్కు తుడుచుకుంది. గ్లాసుడు మంచినీళ్ళు తాగింది. అక్కడ్నుంచి లేచి విసవిసా పెరడ్లోకి వెళ్ళిపోయింది.

మామయ్యంకా మవునం పట్టేవున్నాడు.

"మీ రన్నాలు తినండి...." మామయ్య నుద్దేశించి అన్నాను. రెండు క్షణాలాగి మావయ్య అన్నాడు...

"ఇదే తగువు మీయమ్మకీ మాకూ.... పిల్లలు మీరూ అవే పట్టింపులుకి పోతున్నారు... మీ బావలైనా, అందుకే వచ్చిపోవడాలు లేవు. అన్నీ మరిచిపోయి ఈ పండగ నాత్రోజాలు సరదాగుండు..."

మామయ్య వంటగదిలోకి వెళ్ళి కంచం ముందల కూర్చుంటే, నేను నులకమంచం మీద చీరవేసుకు పడుకున్నాను. వచ్చిన పని గుర్తుకువచ్చింది. 'తాతయ్య పండగపూట ఆలింట ఈలింట తినడమేటి? పండక్కి ఇక్కడకు తీసుకురా' అంది అమ్మ. నేను తాతయ్య మామ్మలకు ఇష్టమైన ముద్దుల మనవడ్చుని... నేనయితేనే తీసుకురాగలనని అమ్మ నమ్మకముంచి పంపించింది. పని గుర్తుకురావడంతో లేచి అరుగుమీదకు వెళ్ళాను.

అప్పుడే సూరపు 'మనవడా' అంటూ వచ్చింది. 'మా ఇంటికి రావా...' అని నా చెయ్యి పట్టుకు వాళ్ళింటికి తీసుకువెళ్ళింది. 'సల్ల బడ్డావు కావ... కంచేపు కూసో' అంటూ గోనె పరచింది. దాని మీద చీరముక్క చిరుగులది మడిచి కూర్చోమంది. వద్దంటున్నా 'సీనీ నీళ్ళే... టీకి పాల్లేవు' సంజాయిషితోనే బలవంతపెట్టి, తాగినదాక ఊరుకోలేదు.

నాకళ్ళు ఇంట్లో ఎవరో వెతుకుతున్నాయి.

అక్కడికి ఓ పద్నాలుగేళ్లుంటాయేమో ఓ పిల్ల వస్తూ 'అమ్మమ్మా' అంటూ సూరప్పకి ఏదో చెప్పబోయినదల్లా ఆగిపోయింది నన్ను చూసి.

"మీ బావే" అని నావంక తిరిగి 'మరిసి పోనావే'ట్రాయ్యా మీ జానకత్త కూతురు నచ్చిమి, సిన్నప్పుడు నువ్వెత్తుకుంటే ఏడ్చేదేకాదు... అంత సనువు నీకాడ' సూరప్ప మాటలకి ఆ పిల్ల మరింత తలదించుకుంది, సిగ్గుపడ్తోందేమోమరి.

"పలకరించినావా గుంటకాన..." సూరప్ప ఆ పిల్లని దెబ్బలాడింది.

"చాలా సంవత్సరాలయింది కదా...." అంతకంటే ఏమనాలో తెలీదు నాకు.

సూరప్ప ఒక్క ఊణం ఏదో ఆలోచనలో పడినట్లు ముఖం పెట్టి "మీ యమ్మమ్మ బలికున్నప్పుడు అనీది. ఒలే మిత్తనోరొదినా!... నా కూతురు కొడుక్కి నీ కూతురు కూతురికి ముడెట్టాలని... అదెళ్ళిపోయింది. నా నేస్తం అన్నాదని అన్నానుగాని. నువ్వు సదువుకున్నోడివి. ఇది పేడతట్టు... సూడు ఓ మర్యాద మన్ననా తెలికుండ ఎలగ గెడకర్రలాగ నిల్చోందో..." అంటున్న ఆ మాటలకు ఆ పిల్ల సిగ్గుగిరిపోయినట్టుంది. కోపంతో లోపలిగదిలోకి వెళ్ళిపోయింది.

మళ్ళీ సూరప్ప అంది... "దావ్లేటి తప్పు, దాని కరమ్ము, ఆలమ్మ పాపమూ ఎక్కువైపోనాయి..."

అప్పుడే నేవెదుకులాడుతున్న జానకత్త వచ్చింది. వచ్చి చూసి పలకరింపుతో ఆ లేదు. పక్కనే వచ్చి కూర్చుంది. నా రెండు చేతులూ పట్టుకుంది. నా తలమీద చెయ్యివేసి నిమిరింది. భుజంమీద పాకుతున్న చీమని తీసి కసితారా చంపింది. మళ్ళీ లేచి పంచదార నీళ్ళు కలిపివ్వబోయింది. సూరప్ప 'నాను ముందలే ఇచ్చినాను' అనేసరికిగాని ఆగలేదు.

"ఎంతోడివి అయిపోనావురా బడవా".... ఇంకా చిన్నపిల్లాడే అయినట్టు ఆ మాటలూ చేష్టలూ కనిపిస్తున్నాయి. ఆశ్చర్యంగా నా కళ్ళలోకి చూస్తోంది.

నిజానికి ఆశ్చర్యం నాకు కలగాలి. లేకపోతే జానకత్త జానకత్తేనా అని? ఈ ఆరేడేళ్లలోనే ఇరవై సంవత్సరాల వయసు ఎక్కువ పడినట్టుంది. అమ్మకంటే చాలా చిన్నది. పెద్ద అన్నయ్యకంటే నాలుగేళ్ల పెద్ద... అలాంటి జానకికి అప్పటిలా జాకట్టులేదు. జాకట్టు అవసరమూలేదు. గుండెలు ఎండిపోయిన్నాయి... నా కళ్ళలో ఓసారి ధూళి పడితే... ఎగర బోతులప్పుడే అనుకుంటాను. అప్పుడు లచ్చి నెలల పిల్ల... నా తలని ఒడిలో పెట్టుకొని రెండుచేతులూ కలిపినా పట్టని రొమ్ముని పిండితే... తెలిసీ తెలియని సిగ్గుతో కళ్ళు మూసుకుంటే... .. "పాలు నోట్ల పాయ్యాట్రా గుంటడా" అని తిట్టి; 'ఓలమ్మో పెద్ద మగోడికి సిగ్గు' అని నవ్వి, కళ్ళలో పాలుపోసిన జానకి.... 'ఓలగుంటా మగోడిలా ఏలా బలుపు' అని వరసైనోళ్ల చేత తిట్లుకాసిన జానకి...

ఇప్పుడారూపాన్ని చూస్తుంటే గుండె బరువైంది. చెఱువైంది.

కళ్ళలో నీళ్ళొకటే తక్కువ...

అయినా ఇంకా స్వచ్ఛంగా నవ్వుతోందే?!

“ ఏట్రులగ సూత్రన్నపు... పిచ్చి గుంటడా...” జానకత్త తిడుతోంది. నవ్వుతూ తిడుతోంది. ఆ నవ్వులో మునపటిలా చెక్కిళ్ళ ఎరుపుదనంలేదు... దగ్గరికి తీసుకొని ముద్దులాడాలనీలేదు. ఆనవ్వులో సక్కిదవడలు... రోతులకు పోయిన కళ్ళు ఎక్కువసేపు చూడలేకపోయాను.

సూరపు ఎలా గ్రహించిందో గాని “మీ మావ పోయాక మనిషిని ఏటి సుత్తావయ్యా... ఎముకల కంపే, నా కన్న ముసీలయిపోయింది నా కూతురు” అంది ఏదో జ్ఞాపకాన్ని నెమరు వేసుకుంటున్నట్టు.

జానకత్త ఇదేమి పట్టించుకున్నట్టులేదు. నాకు జున్నంటే చాలా ఇష్టమని, ఎవరిదో ఆవు ఈనిందని జున్నుపాలు తీసుకువస్తానని, వుండమని పరుగుతీసింది.

ఆ తరువాత సూరప్ప చెప్పింది. జానకి మొగుడు దాలిగాడు మామూలు చావు చావలేదట. బలివిన చచ్చిపోయాడట. కాదు బలివిన చంపేసినారట. ఎలక్షణ్ణప్పుడు కూలికి బేనరుగుడ్డలు కడుతుంటే కాలు జారిమేడమీదనుండి పడిపోయాడని పుట్టించేరట, కాని నిజానికి ఎగస్పార్టీవోళ్ళు వంగి బేనరు కడుతున్న దాలిగాడిని వెనుక నుంచి వచ్చి రెండుకాళ్ళూ ఎత్తేస్తే మనిషి ముందుకు తూలి పడి తలకిందకు గుద్దుకొని బుక్కడు రక్తం కక్కి చచ్చిపోయేడట.

సూరపు ఏడ్చేస్తోంది. ఎలా ఆమెను సముదాయించాలో నాకు తెలీలే. జానకత్త కూతురే వచ్చి... “ఊరుకోయే... అవెమ్మస్తే నుళ్ళూ ఏడుపులు... నువ్వురుకోమంతే...” ఓదార్చుతోంది. ఇందాకటి కోపం ఎగిరిపోయినట్టుంది.

కొంచెం సేపటికి సూరపు కుదిటపడి, కళ్ళు తుడుచుకుంటూ ‘మీ తాతని కలిసినావురా?’ అడిగింది. లేదని విషయం చెప్పారు. ఎటెల్లాడో అంది సూరపు. నరసన్న పేట బస్సు ఎక్కినాడని సూరపు మనవరాలు తను చూసినట్టు చెప్పింది.

“పీడరీ బాపు దగ్గరికే ఎల్లుంతాడు... అంతకు మించి ఓడల వర్తకమేలాడికి..?” అంటూ ఏదో చెప్పబోయింది.. ఇంతలో పరం బావ వచ్చాడు. వస్తూనే ‘వచ్చిపూటే కాలేదు ముగ్గులేసేస్తున్నావా?...’ నవ్వుతూ అడిగాడు. సాయంత్రంమవుతోంది కళ్ళంవేపు వెళ్ళి అలా తిరిగొద్దామన్నాడు.

మళ్ళీ వస్తానని నేనే లేచి నిలబడ్డాను.

“వుండు... మాయమొచ్చేస్తాది... జున్నుపాలు కెళ్ళింది ఎంచేపు?” జానకత్త కూతురు నాతో చెప్తున్నా, సూరప్పవైపే నువ్వున్నా చెప్పన్నట్టు చూస్తోంది.

“ఎక్కడికెళ్ళిపోతాడే మీ బావ.... వుంటాడు, తింటాడు...” అభయమిచ్చినట్టు అన్నీ చెప్పేసి కళ్ళానికి తీసుకుపోయాడు. అక్కడ నూర్పులూ కుప్పలూ పనిలో

వుంటే ఇక్కడ కాదని ఏటివేపు పదమన్నాడు. దారిమధ్యలో ఒకటి రెండు ప్రశ్నలు ఇంటి గురించి వేసి ఆతరువాత చూసిన సినిమాల గురించి అడిగాడు.

ఏట్లోకి దిగి ఇసుక మేటమీద కూర్చున్నాక అసలు విషయం మొదలు పెట్టాడు.

తనకి పెళ్ళయినా, ఇద్దరు పిల్లలు కలిగినా ఉద్యోగం లేకనే ఇంకా చదువని యూనివర్సిటీ పట్టుకు వేలాడుతున్నానన్నాడు. నిజానికి చదువుమీద ఇంటరెస్ట్ లేదన్నాడు. చదువంతా కాకపోయినా పనికిరాని సిలబస్ పాఠ్యపుస్తకాల్లో ఎక్కువన్నాడు. రెండు పేజీలు, ఒక ప్రొఫెసర్ కోర్సు వెలగబెట్టిన తన డిగ్రీల కొలతలు చెప్పాడు. పెళ్ళొద్దన్నా వాళ్ళ నాన్న ఒప్పుకోలేదట. పిల్లలు వద్దనుకున్నా పుట్టేరట. ఒక అబార్షన్ కూడా జరిగిందన్నాడు. తిరిగి తిరిగి ఈవూరే వచ్చేసాడట. చివరిగా చెప్పిందేవిటంటే తన 'వాటా' ఎంతయితే అంత... అరెకరాయో... అరనై సెంట్లో ఇచ్చేస్తే... అమ్మకొని వ్యాపారం చేద్దామని వుండన్నాడు. తన వాటాకోసమే తనింకా ఆ ఇంట్లో వున్నాననీ అన్నాడు.

తరువాత ఏరువిడిచి పొలాల వెంబడి వస్తుంటే ప్రతి గట్టు మట్టినేకాదు మనుషుల్ని వేరు చేస్తున్నట్టు తోచింది. తాతయ్య, మావయ్యా, పరంబావ రేపువాడి పిల్లల పిల్లలూ చెరోగట్టయి చేతులూపుతున్నట్టునిపించింది.

నా మవునంవాడికి ఎలా తోచిందో గాని ఇంటికి వెళ్ళిందాక ఇంకేమీ మాట్లాడలేదు. ఇల్లు చేరేసరికి పూర్తి చీకటయింది. అత్తయ్య అన్నం వడ్డించేస్తానని అంది. నాకు ఆకలిగా లేదు. అసంతృప్తిగా వుంది. నా మవునం అత్త అంగీకారంగా తీసుకొని పరం బావకు నాకు ఒకేసారి వడ్డించింది. పరం తరువాత వాళ్ళిద్దరికీ శివం, విశ్వంకీ తరువాత వడ్డిస్తానంది.

కరెంటు వున్నా లేనట్టే వుంది. ఓల్టేజి తక్కువగా వుంది. ఫేను వేస్తే గూట్లో దీపం కూడా ఆరిపోదేమో.

జానకత్త అప్పటికీ రెండుమూడు దపాలు వచ్చి నాకోసం అడిగి వెళ్ళిందట. భోం చేసాకయినా వెళ్ళాలనుకున్నాను. కాని తాతయ్య తవుడు మావ వాళ్ళింట్ల వున్నాడని తెలిసి నోట్లోనీలు పుక్కిలిస్తూనే వీధిలోకి నడిచాను. జానకత్త ఇంటికి వెళ్తే ఆలస్యమవుతుందని తరువాత రేపు వెళ్ళొచ్చనీ నిర్ణయించుకున్నాను.

తవుడు మావ ఇంటికి వెళ్తే... "వోరిప్పుడే మీ తాత అల్లాడెళ్తానని... నువ్వోగోల్లో తిరిగుంటావు.. ఎలిపోండు.. వచ్చేస్తాడు కూకో..." అంటూ కుర్చీ చూపిలే కూర్చున్నాను.

తవుడు మావ నులకమంచంలో మేనువాల్చి ఇంటిపేరుతో పెట్టి వరసలు కలిపి ఇకలాలు ఆడి, అత్తగురించి అడిగితే - వాళ్ళ కొడుకత్తోరు గురించి చెప్పి అక్కడికి వెళ్ళిందని చెప్పాడు.

తవుడు మావకు ఒక్కడే కొడుకు! నా వయసేవుంటుంది. అప్పుడే ఇద్దరు పిల్లలు

కూడా! అందుకేనేమో ' నీవెప్పుడు సేసుకుంటావురా' అంటూ 'పప్పుకూడు పెట్టమని నోరుపోయిందని అంటున్నాడు.'

మంచి సంబంధం చూడమని... అందం కొరకంటావూ అని... నాలుగడబ్బులుంటే వున్న నా(లోజులూ హాయిగా గడిపేసి పోవచ్చుననీ అన్నాడు. అందుకేనట ఒక్క కొడుకని చూడకుండా ఇల్లరికం పంపించేసాడట. అత్తేరు వున్నా పోయినా అల్లుడుదే ' ఆస్తి!' ధైర్యంగా నమ్మకంగా చెప్పేడు.

ఆస్తి.... ఆస్తి.... ఆస్తి....

తరువాత తవుడు మామతో నేనేమీ మాట్లాడలేకపోయాను. ఆయనకీ కునుకు పట్టేసినట్టుంది.

తాతయ్య వచ్చాడు.

చూపు సరీగ ఆనినట్టు లేదు... దగ్గరగా వచ్చి చూస్తేగాని పోల్చుకోలేక పోయాడు.. అందుకు తన కళ్ళని తిట్టుకొని ఇంటందరి బాగోగుల్ని అడిగాడు. డబ్బు అవసరం వుండి అల్లాడ వెళ్ళాడట. రేపు పెందిలే మళ్ళీవెళ్ళాలన్నాడు. నన్ను కూడా రమ్మన్నాడు. రేపు అంబారంకి ఇచ్చిన రైతుతో తగువుందన్నాడు. తేలిపోతుందన్నాడు. నువ్వు లాయరీ ఎందుకు చదువుకోలేదన్నాడు. ఏ చదువు చదివినా బ్రతుకులేదన్నాడు.

' ఇవన్నీ గొడవ లెందుకు? ఇంటికి పోదాం పద...' అని నేను అన్నిమాటల తర్వాత కూడా ధైర్యం చేసి అనలేకపోయాను.

అలా అనలేకపోవడానికి, అడగలేక పోవడానికి కారణం వుంది. అమ్మ నాన్నకు భార్య! పెళ్ళితోనే ఇంటిపేరు మార్చుకుంది కదా... ఇప్పుడు ఫలానా వాడి కూతురెలా అవుతుంది. కూతురుకానిది తండ్రిని పెంచుకుంటుందా? ఎన్నాళ్ళు? అయినా ఆస్తి కొడుకులదయినప్పుడు పెంపకపు బాధ్యతా కొడుకులదే... కూతురు ఒకింటి కోడలు!... ఆమెకు తన తల్లిదండ్రులను పెంచుకొనే బాధ్యత లేదు. ఇవన్నీ నాన్నమాటలు కావు. అమ్మ మాటలు కావు.. లోకం నన్నే తిట్టిపోస్తుందని అమ్మ అంటుంది. అందరూ కూతుర్లే పుడితే అడుక్కోవాలా అంటే 'రివాజు' అంటుంది.

వలస పక్షి తాతయ్య ఇంటిదగ్గర చేసే మూణ్సెల్ల భసా రసాబాసగా వుంటుంది. " ఊరమ్మ కొడుకు మంచోడైగాని... ఇదే(ట్రా ఇడ్డూరం... లోకంలో కొడుకుల్లేరా?... " అమ్మ ఆర్థిక ఇరుకు బాట్ల మధ్య దెబ్బ తగలకుండా, నువ్వేనని నాన్నచేత వేలెత్తి చూపించుకోకుండా భయమో... ముందుమాపో... అమ్మకూడా...??

"పండక్కి రమ్మందామన్నా, పండగ తర్వాతో...?..." ఈగడువులు నేను గొంతు విప్పలేకుండా గడియపెట్టాయి.

తాతయ్య నన్ను పడుకోమన్నాడు. చాప పరచి బొంతవేసాడు. తవుడు మామ మంచం మీదకి వచ్చిమన్నా, పరవాలేదన్నాడు.

నేను పడుకుంటే నా పక్కనే కూర్చున్నాడు. అర్ధరాత్రి అవుతున్నా దీర్ఘాలోచనలో వున్న తాతయ్యని చూస్తే నాకూ నిద్రలేదు. అలా ఎంతసేపు గడిచిందో గాని తెల్లవారి కళ్ళవిప్పి చూస్తే తాతయ్య రడీగా వున్నాడు. బయల్దేరినా నా చేతికో పలకర్ర పుల్లిచ్చి, దార్లో నోరు కడుక్కుందువులే అన్నాడు. నా మాట కోసం చూడకుండా గుమ్మం దిగితే నేనూ వెనకాలే నడిచాను.

దారి మధ్యలో బోరింగు దగ్గర నోరు కడుక్కొని టూరింగు టాకీసు పాకదగ్గర 'టీ' లు తాగేం. ఎవరెవరో తాతయ్యని పలుకరిస్తున్నారు. నన్ను గురించి అడుగుతున్నారు. తాతయ్య మాత్రం 'నా పెద్దకూతురెండో కొడుకు' అని నాగురించి తెలిసినవి తెలియనవీ చెప్తున్నాడు.

మరో గంటకల్లా ఆవూరు చేరాం.

తాతయ్య ముందుగా ఎవరో షరాబులింటికి తీసుకువెళ్ళాడు. చేతికి వున్న ఒక్క వుంగరం తీసి ఇస్తే - ఆపెట్టై ముందున్నాయన లేవకుండానే అందుకుని గీటు పెట్టి అద్దాలు కదిపి చూసి, ఇటూ అటూ తిప్పి "పాత బంగారం రేటు తక్కువే" అన్నాడు. లెక్క చూసేమంటావా? అని పాత చిట్టాపద్దులు తీసి పన్నెండోదలు పాతవి... మొన్న లాయరుకని నాలుగోదలు... ఇప్పుడు నాలుగోదలిస్తాను... రెండువేలయిపోతాది..." అన్నాడు. తాతయ్య తలవూపి ఇచ్చిన నాలుగువందనోట్లూ రెండుసార్లు లెక్క పెట్టాడు.

"ఎళ్ళొస్తాం రయ్యా..." తాతయ్య అరుగుదిగుతూ అన్నాడు.

"ఎళ్ళొస్తాం అనకురా పెద్దాయన, ఆస్పెట్టికి... అప్పుకీ... ఎళ్ళొస్తాం అనకూడదు, ఎల్తాం అనాల..." నవ్వుతూ అన్నాడు.

ఆ మాటెందుకో నాకు నిజమనిపించింది. మళ్ళీ తిరిగి వచ్చే ప్రసక్తి లేదు. ఉంగరం విడిపించే శక్తి లేదు. ఎన్ని వస్తువులలా రెక్కలు రాకుండానే ఎగిరిపోయాయో తెలీదు.

"తాతయ్య..." చెప్పబోయాను.

"ఆకలేస్తోందా? టిఫిన్ సేస్తావా..." తాతయ్య తిరిగి ప్రశ్నిస్తే అడ్డంగా తలవూపి చేతకానివాడనయాను.

తాతయ్య నన్ను అర్థం చేసుకున్నట్టున్నాడు. 'పనయిపోనియ్యరా ఆతర్త నీకే తెలుస్తాది? నువ్వే సిచ్చేద్దుగాని గాని...' తాతయ్యమాటలు నన్ను మూగవాణ్ణి చేశాయి.

వీధి చివరకు వచ్చేసరికి పల్కగా చెట్టుకింద చేరివున్న జనం మమ్మల్ని చూస్తూనే... "అదిగో అప్పున్నా వచ్చేండు..." కేక ఎవరిదో.

"ఏవిర మాకు పనులూ పాకుల్లేవనుకుంతన్నావా... రా.. రా..." ఎవరో ఓ ముసలాయన పంచె చివర ఎత్తి దోపుకుంటూవున్నాడు. పక్కనే చిన్న మావ, పరం బావ వున్నారు. వారిని చూడడంతో నేనేదో తప్పు చేస్తున్నట్టుగ ఒక్క ఊణం చూపు మరల్చి, మళ్ళీ మామూలయేను.

“అదీ మీ అయ్యా వచ్చేసాడు, అదరా ఆ తివ్వడూ వున్నాడు తేల్చేసుకొండి, మొకా మొకాలు” మరో పెద్దాయనమాట.

అందరూ చుట్టూ మూగారు.

ముందుగా తివ్వడే నోరు విప్పాడు.

“పెద్దలింత మందున్నారు, మీరెలాగ సెప్తే అలాగే సేత్తాను. ఆలంబారం నాను గుత్తపట్టలేదు. నువ్వే సెయ్యి అనీ కండుగుత్త ఆలకీనేదు. ఏదో సిన్న రైతుని అంబారం అంటే ఆశపడి పట్టినాను. ఆ ముసిలోడికి ఎంతో కొంత నలుగుర్లాగే గింజలు కొలిసీవోడ్చి.. ఇదిగో ఆలసిన్నబాబు ఆదిగాడొచ్చి అది నా బూమి, ఆ గింజలేవో నాకే సెందాలన్నాడు. తండ్రి కొడుకులేకదా అలగేనన్నాను. ఆలయ్యని... అగోటి.. ఆ అప్పన్నని ‘ఇలాగంతన్నాడు నీకొడుకన్నాను.’ ఎవుడ్చీకు అంబారం కీచ్చినాడు... ఎవుడికి నీవు గింజలు ఇచ్చేత్తావురా అని ఇతగాడు. అది నా బూమి నాకే సెందాల.. ఎలగివ్వో సుత్తాననీ అతగాడు. ఈ ఇద్దరితోటి బిజారు పడలేకే ఎవులికీ ఇవ్వలే....

“తివ్వ నీకేటి తిపారమా?... ఆడి వాటాకి రెండకరాలకీ రెండు గింజలయినా ఇవ్వొద్దు... నా ఎకరాకి నాకు కొలు...” తాతయ్య మాటను చిన్న మామ అడ్డు తగిలాడు.

“... మొత్తం గింజలు నాకే కొలు, ఇన్నాళయిన నానొక్క గింజ నావాటా రెండకరాల్లోదయినా తీసికెళ్ళినానా?... ముట్టినానా....”

“నీ కెవుడు తీసికెళ్ళొద్దన్నాడురా...” తాతయ్యగొంతు పెరిగింది.

మావయ్య, తాతయ్యల వాగ్యుద్ధం పెరిగేదే “ఆగండేస్... మీరే తేల్చుకుంటే మావుదేనికి గుడ్డామెట్టడానికి...” కసిరాడో ముసలాయన. ఇద్దరూ నోర్లుమూసారు.

అంతట్లోనే తివ్వడం నోరిప్పాడు... “ఈల్లో ఎప్పులికిచ్చినా సికాకే,” చెప్పబోయాడు. ‘అయితే మరేనికి నువ్వుంచీసుకోరా’ మరో ఆయన కల్పించుకొనే సరికి అంతా నవ్వేసారు.

మళ్ళీ నిశ్శబ్దం గూడుకట్టుకుంది.

తలపండి ముసిలాయనొకతను తీర్పు చెపుతున్నట్టు గొంతు సరిచేసుకొని... “రేపేదొచ్చినా తండ్రికొడుకులు మీరే ఒకటవుతారు. మీమంతా పయే. ఇందల యెవడికి ఏలూమాలు వచ్చిపడిపోవు, ఆటితోటే బతికీరు. అప్పన్న ఆస్తి మూడోటాలేసి, కొడుకులకి రెండోటాలిచ్చి... మిగిలిన దాన్తోటి ఇద్దరాడ కూతుర్లకి పెళ్ళిళ్ళు సేసి ఎకరామిగిల్చికున్నాడు. ఆడు సచ్చిపోక ముందే ఏనికి వాటాలేసినాడో...” పూర్తికాలేదు.

తాతయ్య అందుకున్నాడు... “పెళ్ళిళ్ళయితోటికి ఎవుడి తుంబాదుడ్డా ఒట్టుకోని ఆలే ఎలిపోనుగాని, రేపు నీనెప్పుడు గుట్టుక్కుమనీస్తే బూమి కోసం... మడిసెక్కకోసం-తలలు సెక్కలు సేసుకుంటారు. అనీసి ఇదిపడ్డానుగాని నేపోతే ఇప్పుడు నాతల

సెక్కలయినట్టుగున్నాది..."

" ఏ పిల్ల ఇంటిదగ్గర్ గడిపేస్తన్నావు గదరా కాలం, మరేనికిరా నీకి బూమి? మెడకి మెలేసుకుంతావేటి?" మామయ్య పక్కనే వున్న మనిషి ఎవరో తాతయ్యని అడిగాడు.

తాతయ్య ఆప్రశ్నకు సమాధానం చాలాసేపు చెప్పలేకపోయాడు. ముఖంలో రంగూ, పెదవి విప్పక గొంతు మారిపోయాయి.

"... నాకళ్ళం మడి ఎకరా సెక్కని అంబారం ఎన్ని గరిసలత్తాయోమీకు తెల్తా? ఆ గింజలే... నాకు సేర్దీలకీ.. మందులకీ మాకులకీ... కడకి ముసిల్దానికి నీరట సీరెట్టడానికి... నా సుట్ట పీకలకీ..." తాతయ్య ఆగి చుట్టూ చూసి, నేల్లోకి కళ్ళు గుచ్చి "నీ నున్నంతకాలం నా కిందరయిపాయాలు పడిపోనామనీసి సెప్పుకుంటారు గాని మొన్న పచ్చవాతమొచ్చి కాలూసెయ్యారాకపోతే నా డబ్బులున్నంతవరకే నాకు ఆస్పెట్లకి తిప్పినారు. తర్త సరి. జబ్బు మాటపోని వున్నీ, కూరలకి డబ్బుల నన్నిడిగీవోరు... ఇస్తే మంచి ఆపూటకి గైబుచ్చుకెళ్ళోరు... లేదూ అంతే గతిమాలినోడ్చి... శనిలాగా దాపురించినాని తిట్లు తగువులు..." ఇంకా ఏదో గుండెల్లో కెలుకుతున్నా చెప్పడానికి ఇష్టంలేనట్లు ఆగిపోయాడు.

చిన్నమావ పక్క నిల్చున్న ఇందాకటాయనే మళ్ళీ అన్నాడు. "నీ బాదలు నీకున్నాయిరా, కాదన్ను, మరి ఆదిగోడు ఆడిపంట వదిలేసాను ఇన్నాలయిన అంతన్నాడు ఆడినోట్ల మట్టిగొడతావురా..."

తాతయ్య కూడా నిష్కారంగానే సమాధానమిచ్చాడు.. " నా సిన్నకొడుకు తల్లీదండ్రీ ఎలగున్నారో... అని తొంగిసూసి ఒంగోలకయినా, పంతాలకో... పట్టింపులకో... ఎక్కడో వుజ్జోగంలో వుండి యవసాయం సెయ్యలేకో ఒగ్గేనాడు.. వగ్గీస్తే.. ఆ మన్ను అన్నమయిపోతాదిరా? ఆ మట్టిలో సెమటపిండాల. పిండుదుమన్నా ఒక్కా దుక్కి...? తిండికి లేకపోయినా ఇత్తనాలకి ముందలే దేవుడి ముడుపులా తీసిసినా గుండా పిండి...? ఎరువులు కొనడాకి ఇల్లు తనకాల ఎట్టినా మీవూరోలుకాడే. వంశధార ఏటికాలువ ఎవలకి అందతంది? గూడెయ్యడాకి సెత్తీలేదు, మోటారు పెట్టించడానికి సెత్తీలేదు.... ఇంకేటి సేద్దుమని ఒకదండమెట్టేసి అంబారంకి ఒగ్గీసిన. అందన్నిపుట్లు తిని బలిసినానో సూడండి..." తాతయ్య ఆరిపోయిన గుండెల్ని బాదుకున్నాడు.

మళ్ళీ తిరిగి తనే అన్నాడు.

"నా బూమికి నాకొడుకే బాగారయిపోయినాడు గానీ ఆడిపెళ్ళికి నాల్తులాల బంగారం పెట్టినప్పుడు. ...ముసిల్దీ సచ్చిపోయిన ముందలేడు సేరు దిగిందంతే సేరాపరేసనుకి... కొడుకుని కళ్ళు బాగోలేవంటే తీసికెళ్ళిన పదేలుకి అప్పు నాను తీర్చినాను. ఎవులు ఎవులుకు

బాకో సెప్పండి? యవసాయం యాపారం అనుకుంటే ఏడాదయిన ఆడూసూడ్డం లేదా?...'' కళ్ళలో తిరుగుతున్న నీటిని తువ్వలుతో అద్దుకున్నాడు.

కొద్దిసేపు గడిచాక...

''మరేనికి తగువులుగాని, ఆదిగాడం ఆడి రెండేకరాలు ఆడం ఎలగా దున్నుకుంతండం, అప్పున్నా! నీ ఎకరామీద ఎంతపండితే అది తండ్రి కొడుకులిద్దరీనూ...'' పెద్దమనిషి మాటకు చిన్న మామయ్య తాత్తు అంటూ ఎగిరిపడ్డాడు.

''నీను ఒక్క గింజొదల్చు.... సగం గిగం లేదు లేదు, ఆ ఎకరా నాదే. నా నోట్లు మట్టిగొట్టొద్దు... నీ నూరుకోనూ, ఆడం ఎలగా కోర్టు ఎక్కుతుండం, కోర్టులే కలుసుకుందాం...'' కోపంతో మామయ్య కదలబోయాడు.

''అవునా... నీ మాట నీదీగాని, ముసిలోడు ఎన్నాలు బతకాలిరా?''

''ఆడు ఎప్పుడు సత్తాదో?'' (ఆది) చిన్నమామయ్య కోపంగా అరిచాడు.

''ఇదరా వచ్చి సంపీరా... సంపీ...'' తాతయ్య అరుచుకుంటూ వెళ్ళి మామయ్య రెండు చేతులూ తీసుకొని తన మెడమీద వేసుకొని... ''నీ చెతుల్తోటి నువ్వే పిసికీ...'' అది దుఃఖమో, బాధో, ఏడుపో మరి...

నేను తాతయ్యను పక్కకు లాగాను.

పరంబావ మామయ్యను అక్కడి నుంచి తీసుకెళ్ళాడు.

అంబారం(కాలు) తివ్వడుకి ధైర్యం వచ్చినట్టుగుంది. ''ఆలు తండ్రి కొడుకులు కోపంల వున్నారు. ఆలిద్దరూ ఒప్పాదానమై ఏటి నయ్యమంటే అదే సేద్దును. ఇప్పుడంతే వుడుకు మీదున్నారు. సల్లబడి కబురు పెడితే నానే గింజలు సంపేత్తాను. ఇవులింట్లలేదు. మంటిపాయ్యగాని, ఈదిలపడిపోడమేనికి?'' అంబారం పంట తనవద్దనేవుంటున్నదనడంలో ధైర్యంకంటే ధీమాయే నాకగుపించింది.

ఎవ్వరూ ముగింపు వాక్యం పలకక పోవడంతో తివ్విడిమాటే తిరుగులేనిదిగా వుంది. చిన్నమామయ్య, పరం బావ వెళ్ళిపోతున్నారు. జనం ఒక్కరోక్కరు కదుల్తూ పల్లబడుతున్నారు.

ఇందాక పెద్దగా వ్యవహరించిన ఒకాయన మా దగ్గరికి వచ్చి ''... ఒరే అప్పున్నా! తల మీదకొచ్చింది ఎండ, పకాలన్నంకూడా తినలేదుగల్ల... ఎల్లి సల్లబడు..'' అన్నాడే గాని ఊహించినట్టు తగువు గురించి మాట మాత్రానికయినా ఎత్తలేదు. ఏదో చెప్పాలని చెప్పలేకపోతున్నట్టుగా వున్నాడు.

''పద తాతయ్యా'' నేనూ బలవంతం చేసాను. నిస్సత్తువుగా తాతయ్య కదిలేడు. చోడవరం ఊర్లోకి వెళ్ళి ఒకేరోడ్డులో మామయ్య, పరం బావ ముందు నడుస్తుంటే... తాతయ్య, నేనూ వెనక నడుస్తున్నాం. దార్లో మామయ్య, తాతయ్య మాట్లాడుకోలేదు.

పరం బావ కూడా ఏమీ నాతోనయినా మాట్లాడలేదు. కళ్ళతో పలుకరించినా ఫలితం లేదు.

ఊర్చింది. దార్లు వేరయ్యాయి. నేను తాతయ్యవెంట తవుడు మావ ఇంటికి వెళ్ళాను. తవుడు మావ ఇల్లరికం వున్న కొడుకుదగ్గరికి వెళ్తున్నాడట. ఇల్లు జాగర్ర అని చెప్పి వెళ్ళాడు. తాతయ్య ఆ పూట వరిగట్టితో బియ్యం పొంగించాడు. చింతపండు పిడిచి చారుచేసాడు. అప్పుడం కాల్చి ఇచ్చి, అన్నం వడ్డించాడు. తనో కంచంలో వేసుకున్నాడు.

తింటున్నప్పుడు 'అమ్మ నిన్ను తీసుకొని రమ్మంది' అన్నాను.

సమాధానం లేదు.

'ఎప్పుడు బయల్దేరుదాం?' మళ్ళీ అడిగాను.

తాతయ్య నోరు కడుక్కొంటూ "ఎల్లంటే, రేపు పండగ్గావల్ల, మీ యమ్మసూస్తాది.. నువ్వు పద, నేనొస్తాను" అన్నాడు. 'ఇద్దరం కలిసే వెళ్దాం' పట్టుదలాగా అన్నాన్నేను. 'నేనేనికి నువ్వు ఎళ్లు' అన్నాడు మళ్ళీ.

'అమ్మ ఏడుస్తంది' అన్నాను నేను

అప్పుడు నా కళ్ళలోకి తాతయ్య క్షణంకాలం చూసేడు. ఆ చూపులో ఎన్నో ప్రశ్నలున్నాయి. మళ్ళీ తను ఇక్కడికి వచ్చి చేయవలసిన పోరాటాలూ వున్నాయి. ఏదో తేల్చుకొని వెళ్ళాలనే పట్టుదలా వుంది. అందుకు సాక్ష్యంగా ఆ సాయంత్రం నన్ను నరసన్న పేట ప్రయాణం కమ్మన్నాడు. నేను కాదనలేదు.

వెళ్ళే సరికి చీకటి పడుతోంది. బస్టాండులో దిగి, రిక్షా ఎక్కితే తెలిసింది. లాయరు ఇంటికని, ఇంటికి వెళ్ళేసరికి లాయరుగారు లేరు. పండగకి అత్తవారింటికి పెళ్ళాం బిడ్డల్ని దిగబెట్టడానికి వెళ్ళాడని, తను మాత్రం వున్నాడని... రేపు వెళ్తాడని తెలిసి ఇంటిదగ్గరే ఇద్దరం ద్వారానికి రెండు వైపులా గొర్కాల్లా నిల్చున్నాం. ఎప్పుడు నిద్రపట్టేసిందోగాని లాయరుగారు లేపిందాక తాతయ్యకూ, నాకూ వంటిమీద తెలివిలేదు. తెలివొచ్చిన వెంటనే గుప్పున కంపాచ్చింది. ఆ తర్వాత ఆయన నోటినుంచి మాటొచ్చింది. వాళ్ళావిడి వెళ్లిపోవడంతో లాయర్గారికి మూడొచ్చింది. బార్లో కెలితే ఇంతవేళకు తెలివొచ్చింది. ఆయన కథ విన్నాకే తాతయ్యకు తన కథ గుర్తొచ్చింది. లాయరుగారికి కేసు గుర్తొచ్చింది.

తాతయ్య ఇచ్చిన మూడొందలు లెక్కిపెట్టి తీసుకొని లాయరుగారడేగేరు.

"మరి శిస్తు ఎవులు చెల్లిస్తున్నారు?"

"రెండేళయిన సిన్న కొడుకుగాని, అంతకు మునుపల్లా నానే" తాతయ్య చెప్పాడు.

'ఇరుకన పడ్డం' అన్నాడు లాయరు, "ఎవరు పేరున కడతన్నారో తెలుసునా?"

లాయరు ప్రశ్నకి తాతయ్య తల అడ్డంగా ఊపేడు. శిస్తు ఎవరిపేరున కడుతున్నారో, ఎవరు కడుతున్నారో ఆలకే భూమి చెందుతుందట. పట్టా కాగితాలు, రసీదులు

తీసుకురావాలిట. తప్పక న్యాయం జరుగుతుందట. పండుగ మూడు రోజులూ పోవాలిట, తర్వాత ఇంజక్షన్ ఇస్తాడట.

తాతయ్య అసంతృప్తిగానే సంతృప్తి పడ్డాడు. లాయరుగారు లోపలికి వెళ్ళి తలుపు వేసుకున్నారు. ఆ అరుగుమీద నిద్రపట్టని నిట్టూర్పుల మధ్య ఆలస్యంగా తెల్లవారింది. మళ్ళీ వెనుదిరిగి తాతయ్యా, నేనూ ఊరు చేరుకున్నాం. ఆ పూటంతా తాతయ్య ఏదో ఆలోచిస్తున్నట్టే తలకు చేతులు ఆన్చి కూర్చున్నాడు.

నేను మాత్రం అక్కడ వుండలేక జానకత్త వాళ్ళ ఇంటివేపు నడిచాను. జానకత్త, వాళ్ళమ్మ సూరప్పాలేదు. లచ్చిమివుంది. పండుగ రోజుకదా, దొర్రోరి ఇంటికాడ పప్పురుబ్బడానికి తల్లీ కూతుర్లు వెళ్ళినట్టు చెప్పింది. జిన్న అమ్మ దాచిందని, వుండమని వచ్చేస్తారనీ చెప్పింది. మళ్ళీ వస్తానని చెప్పి అక్కడ నుండి చిన్న మావయ్యగారింటికి వెళ్ళాను. గుండెలో ఏదో అలజడి నాకు తెలియకుండానే ప్రారంభమయింది.

మావయ్య, పరంబావ తీవ్ర ఘర్షణలో వున్నట్టున్నారు. నేను వెళ్ళడంతో అంతా సద్దుమణిగి పోయింది. కొంచెం సేపు నిశ్శబ్దం. ఎవ్వరూ ఏమీ మాట్లాడడం లేదు. కాసేపటికి అత్తయ్యే అంటోంది... ' ఈ గుడిసేటు ఇంట్ల పండగలేదట, ఎప్పుడూ ఏట్లోల్లా ఈదిలబడి పోడమేనట, తమలాంటి కష్టాలు ఎవరికి రాకూడదట.... తనలో తనే మాట్లాడుతున్నట్టుగా వుంది. నేను అరుగు దిగుతున్నా ఎవ్వరూ ఏమీ అనలేదు. దార్లనే తాతయ్య కలిస్తే కళ్ళం వేపు వెళ్ళాం. తాతయ్య పొలంలోకి దిగాడు.

పొలాలన్నీ చేలుకోసేసాక వరిదుబ్బలు ఎండకు ఎండి మరింత గిడసబారి అడ్డుగోస్తే ముళ్ళలా గుచ్చుకుంటున్నాయి. తాతయ్య అవేవీ పట్టించుకోవడం లేదు. చేతిలోకి పడికెడు మట్టితీసి వాసన చూసాడు. చుట్టూ చూసాడు. నా వంక చూసాడు. పలకం నెట్లో కోతలు కోస్తే మళ్ళీ అవేటిదాక దమ్ములు పట్టిందాక పొలాలన్నీ సాశానాలయి పోతాయి. ఊరు కాలీచేసినట్టు గుంటాది. ఆరుమాసాలే ఆవుసు ఈ మట్టికి. నీలుసుక్కలుంటే డాలవాలు... పెసరా.... మినపా, లేపోతే లేదు. వున్నోలికి వుంటే, లేనోడి కడుపులాగే అర్ధ ఆకలిలాగే అర్ధకాలం పొలాలున్నా! ఆడయినా ఏటి బీతకేస్తాడు? నాలాగే దొంద పడిపోతండు...' తాతయ్య గొంతును దుఃఖం ఆక్రమించుకుంది. వణుకుతున్న చేతుల్లోంచి మట్టి జారిమడిలో పడింది. కూలబడిపోతున్న తాతయ్యను నిల్చోబెట్టాను. కొంత సేపటికి స్థిమిత పడ్డాక 'పద' అన్నాడు. ఇద్దరం కదిలేం. వీధిలోకి వచ్చేసరికి "మహాదేవా... మహాదేవా.. " జంగపోడి గంట... అదికూడా చిన్నమావ ఇంటిముందరే!

"... ఆ నల్లని పొగలోన ఆ నాగలోకమందు

॥ మహాదేవా ॥

ఆ తెల్లని పొగలోన ఆ దేవలోకమందు

॥ మహాదేవా ॥

నీ విలవిల పేనాలు - ఈడిపోయినాయ

॥ మహాదేవా ॥

అప్పమ్మా! నీవు - నీకొడుకైనా

ఆదీ నారాయణ - గంగ ఒడ్డునేమో సొన్నాలు జేసి

గదిలో పిండంబు - గదియ బెట్టైనాడు

మల్లెలు సంపంగి - మారెడు పత్తిరి...

॥ మహాదేవా ॥

కోటికి నీ ఇల్లు శివశంభో..."

గంటలు గణ గణ మని లయగా పడుతున్నాయి. అలవాటుగా అన్ని వివరాలతో పాడుతున్నాడు. తాతయ్యతో పాటు నేనూ ఊణకాలం నిలబడిపోయాను. తాతయ్య ముఖంలో ఏదో సేద తీరిన భావం... అది కూడా కొద్ది ఊణాలే!

బస్సు హారనువెూత లీలగా వినిపించింది. 'పద బస్సు వచ్చేస్తోంది' తాతయ్యమాటతో నా మనసు తేలిక పడి జానకత్త ఇంటివేపు పరగెత్తాను. 'తవుడు మావగోరి దగ్గరున్నానని జున్నుపట్టుకొని అమ్మొచ్చింది' లచ్చిమి మాట పూర్తికాక ముందే "నే ఊరుళ్తున్నా, అమ్మకిచెప్పు" పరుగుతీసాను. లచ్చిమి ఏదో చెప్తోంది. బస్సు వచ్చేసిందని ఎవరో కేకపడుతున్నారు. తాతయ్య పిలుస్తున్నాడు. చిన్న మావ ఇంటికి చెప్పడానికి వెళ్ళేసరికి జంగాలనోట పాట, చేతగంటా రెండూ ఆగిపోయిన్నాయి. పరం బావ సూట్ కేసు పట్టుకు వెళ్తున్నాడు. ఆపడానికి వాళ్ళమ్మ చాలా అవస్థ పడుతోంది. మామయ్య పొమ్మనేసి తిడుతున్నాడు. పరం బావ పెళ్ళాం ఏడుస్తోంది. ఇంకేమీ చెప్పలేక వెనుదిరిగాను. పరుగులాంటి నడకతో దారిలోనే తాతయ్యను కలసి బస్టాండు చేరేసరికే బస్సు వచ్చి ఆగివుంది. మేం ఎక్కేసరికి పరంబావ బస్సులో కూర్చున్నాడు. మావేపు చూసి తల తిప్పుకున్నాడు.

బస్సు కదిలింది. తాతయ్య కళ్ళలో నీళ్ళూరుతుంటే కనిపించనివ్వకుండా కిటికీ వేపు తిరిగి ఆవలివేపుకు చూస్తున్నాడు. నేనీమీ కదపలేదు. పరంబావ ఆస్తిలో భాగం కావాలనే గొడవ పడినట్టున్నాడు. 'నా బతుకు నన్ను బతకనివ్వరు' అని ఎవరితోనో అంటున్నాడు. బస్సు వేగం పెరిగింది. ఎవరో పిలిచినట్లయింది. జానకత్త జున్ను పట్టుకు వచ్చిందేమోనని బస్సులోంచి చూసాను, బస్సు రేపిన ధూళి, ముసురుకుంటున్న చీకటికి... ఎవ్వరూ కనిపించలేదు.

ఆకాశం గుడగుడమంటోంది. చినుకులే రాల్చాయో... ఉరుములే మిగుల్చాయో? తుఫానే పెడుతుందో? చూడాలి!

రచనా కాలం : 17 ఫిబ్రవరి 1993

ముద్రణ : ఆహ్వానం, నవంబరు 1993.